

చలిచెలమ

హమేషా ఊళ్ళు తిరగడమంటే కొందరికి ఇష్టం. నాకూ ఇష్టమే! కావీ
ఇష్టమున్నంతమాత్రాన సరిపోయిందా ఏమిటి? వీలుండవద్దూ? నాకు లేనిదే
అది! కానీ ఈ వీలు సంగతి లోకానికేం పట్టింది? ఏ కార్డుముక్కో, ఏ
ఆహ్వానపత్రమో తాబీదులా ఇంటికి వస్తుంది. చేత డబ్బుండదు. కాజువల్
లీపు ఉండదు. ఇంటిలో ఎవరికో ఒకరికి ఆరోగ్యం బాగుండదు. ఇవన్నీ
అవతలివారి దృష్టిలో కుంటిసాకులు. నూరు అరయ్యేదీ, ఆరు నూరయ్యేదీ
బస్సో, రైలో ఎక్కవలసిందే!

ఈ మధ్య అలాగే నాకొక ప్రయాణం ఒనగూడింది!

అవసరం బంధుకార్యం.

వెళితే జరిగే మర్యాదలను గురించి మీరు అడగనూ గూడదు, నేను
చెప్పనూ గూడదు! కానీ వెళ్ళడం మాత్రం తప్పనిసరి!

భళ్ళున తెల్లవారేసరికి సెంట్రల్ స్టేషను చేరుకోవలసిన రైలు ఆ
రోజు రెండు గంటలు లేటు! గంట ఎనిమిది కాబోతూండగా రైలు దిగాను.
మదరాసు నగరం సూర్యోదయాన్నిగానీ, సూర్యాస్తమయాన్నిగానీ కళ్ళ
జూచి నాలుగైదు రోజు లయిందన్న విషయం నాకు సెంట్రల్లో రైలుదిగిన
తరవాతగానీ తెలియదు. మూసి ముల్లకొట్టుకపోయినట్టుంది ఆకాశం.
పడుతున్న తుంపరచినుకులు ఆగనిమ్మని కాస్సేపు స్టేషనులోనే జాగుచేళా
నేమో, అంతలోనే కుంభవర్షమే ప్రారంభమయింది. అది గాత్ర సంగీత
మైతే, డబ్బా రేకులది మృదంగం మోత, రోడ్డుపైన బస్సులు పరుగెత్తక

పోవడం లేదు. కానీ బస్సులని ఎలా అనుకోవడం? అవి సబ్ మెరిస్లను తలపిస్తున్నాయి. బస్ స్టాపింగు దగ్గరికి వెళ్ళి నిల్చోవాలన్నా వాన తగ్గలి. తగ్గే సూచనలు లేవు. ఓ టాక్సీలో జొరబడి రాయపురం అన్నాను. టాక్సీ కదిలింది.

మదరాసు నగరంలో వాన ఎన్నెన్ని రకాలుగా కురుస్తుందని! మేడల పైన అందంగా, గుడిసెలపైన భయంకరంగా, వర్కషాపులపైన బీభత్సంగా, వీధుల్లో ఒయ్యారంగా కురుస్తూంది వాన. ఆ ఒడుపులు, ఆ విరుపులు, ఆ నడకలు మదరాసువానకే చెల్లుననిపిస్తుంది! మార్గమధ్యంలో ఒక సారి టాక్సీ డ్రయివరు నోరు తెరిచి, “సరియా సొల్లుంగో సారో! రాయ పెట్టా, రాయపురమా?” అన్నాడు. జ్ఞాపకానికీ, వ్రాసిపెట్టుకున్న కాగితానికీ పాటా వేసి చూచుకుని రాయపురమే నన్నాను. మదరాసు మహాటవిలో గమ్యస్థానాన్ని పసిగట్టడంలో వేటకుక్కలవంటివి గదా టాక్సీలు! కానీ ఆ టాక్సీ కై నా కాస్త తికమక తప్పిందికాదు. ఈశాన్య తీర్థ ధర్మతోట్టమంటే అక్కడెవరికీ తెలియదు. దాన్ని కర్మాంతరాల తోట అనాలట! తీరా అక్కడికి వెళితే అక్కడున్న కావలావాడు “కర్మక్రియలకోసం మాత్రమే ఇక్కడికి వస్తారు. బాబూ! భోజనాలు అవీ సత్రంలో ఏర్పాటుచేసుకుంటారు” అంటూ నాలుగు వీధుల కవతల ఉన్న సత్రానికి రీడైరక్టు చేశాడు. మళ్ళీ టాక్సీలోనే ఆ సత్రానికి తిరుగుటపా! తమ ఇండ్లలో వచ్చిన బంధువుల కందరికీ జాగా ఉండదని ఇలా ఒక సత్రాన్ని కుదుర్చుకున్నారట! “భోజనాలు సిద్ధమవుతున్నాయి. ఆలోగా కర్మక్రియలు పూర్తి గావించుకుని వచ్చేద్దాం” అంటూ జట్లుజట్లుగా కర్మాంతరాలతోటకే బయలుదేరారు. పేరుపేరునా పితృదేవతల నందరినీ పలకరించి, ఆ కర్మకాండ అంతా నెరవేర్చేసరికి గంట రెండు కావచ్చింది. సత్రానికి తిరిగివచ్చి, అక్కడ వరుసగా నాలుగైదు బంతులు భోజనంచేసి లేచేసరికి గంట మూడున్నర. సత్రంలో చెవులు చిల్లులుపడి పోయే సందడి! ఆ సందడికి తట్టుకోలేక అలా బయటికివెళ్ళి కాస్త కాల హరణం చెయ్యడమే నా నేరం! తిరిగివచ్చేసరికి సత్రం ఖాళీ! సత్రాన్ని కనిపెట్టుకునిఉన్న పనిమనిషి ఒక్కడుమాత్రం కనిపించాడు. “బాబూ!

బంధువులందరు వెళ్ళిపోయారు. ఇక్కడొక సంచీమాత్రమే మిగిలిపోయింది. మీదేమో చూడండి" అన్నాడు.

మా బంధువుల అతిథి సత్కార దీక్షి పరాయణత్వం నా కెంతగానో నచ్చింది. వాళ్ళ గుడుగుడు కుంచాలకు మధ్య, మెరమెచ్చుమాటలకు నడుమ ఒడుగుళ్లు పోవలసిన ఇబ్బంది తప్పింది. ఇక నేనున్నాను, మదరాసు నగరం ఉంది. జన్మకల్లా శివరాత్రిలా ఎప్పుడోగానీ ఇలా నగరానికి రావడం కుదరదు. బంధువుల ఆదరణ సరిగ్గా లేదన్న కినుకతో అప్పటికప్పుడే తిరుగు ప్రయాణం పెట్టుకోవాలని ఎక్కడుంది? ఉండి రేపే వెళతాను. పేవ్ మెంట్లు లేవా? పార్కు బెంచీలు దొరకవా? సినిమా థియేటర్లు కనిపించవా? ఒకవేళ అర్ధరాత్రి తరవాత సినిమాలుకూడా కట్టేశారుపో, రైల్వేస్టేషన్ల యినా మేలుకుని ఉండవా?

నా సంచీ, నా ఆలోచనలుమాత్రం నన్ను వెన్నంటి ఉన్నాయి. పొడి ఎండతోకూడిన తడివాతావరణం ఎంతో ఆహ్లాదకరంగా ఉంది. నాలుగైదు రోజుల తరవాత ఎండను కళ్ళజూచిన మదరాసుపౌరులు ద్విగుణీకృతోత్సాహంతో రోడ్లను, వాహనాలను, అంగళ్ళను సద్వినియోగం చేసుకుంటున్నారు. గమ్యమంటూలేని బాటసారిగా ఎంతదూరం నడిచానో తెలియదు. పొద్దుపోయింది. చీకటిపడడానికింక కొంతసేపే వ్యవధి. కాళ్ళు నెప్పిపెడుతున్నాయి. ఎక్కడైనా కూర్చోవాలని ఉంది. నాలుగు రోడ్లకూడలిలో పేవ్ మెంట్లుపైన పరిచిన పాతపుస్తకాలవైపు చూస్తూ ఒక హోటలు దాపున నిల్చుండిపోయాను.

సరిగ్గా అప్పుడే ఎదురుచూడని సంఘటన ఒకటి జరిగింది.

“ఇదిగో! మిస్టర్, నిన్నే!”

నన్నా! నిజంగా నన్నేనా? అందులోను అలాంటి పెద్దమనిషి! నన్నగా మెలికలు తిరిగి గిరజాలుగా వంగిన తలకట్టుతో, ఆజానుపర్యంతం వేలాడుతున్న పొడుగాటి కోటుతో ఫ్రెంచి గవర్నరు డూప్లేలాంటివాడు. పెదవుల కంటుకపోయిన నల్లటి పైపునించి పొగ పీల్చి వదులుతున్నవాడు. పుష్పకవిమానంలాంటి తెల్లటి కారు కానుకొని గంభీరంగా నిల్చున్నవాడు!

అంతటివాడు నన్ను పిలుస్తున్నాడని ఎలా నమ్మగలను? కళ్ళకు కనిపిస్తుంటే, చెవులకు వినిపిస్తుంటే నమ్మకుండా ఎలా ఉండగలను?

మానవులందరు సమానులే నంటారు! ఒక్క గాలిని పీల్చుకోవడంలో తప్పితే మరెందులో సమానులో నా కర్ణంగాదు, నన్ను పిలుస్తున్న వ్యక్తిగూడా మనిషే! కానీ చెవులదాకా గుబురుగా దిగివచ్చిన క్రాపింగులో, దట్టంగా కమ్ముకున్న కనుబొమ్మల్లో, పండిన టౌమాటోలాంటి దేహచ్ఛాయలో అతడు మృగరాజంలా ఉన్నాడు. బహుశా నేనొక జింకపిల్లలా అతణ్ణి సమీపించి ఉంటాను.

దగ్గిరికి వెళ్ళగానే ఆయన ప్రశ్నించాడు.

“తెలుగువాడివే గదూ?”

అవునన్నట్టుగా తల పంకించానేమో! పెదవి కదిపి ఉండను.

“ఏ జిల్లా?”

చెప్పుకున్నాను.

“మీది చింతలపల్లి, అవునా?”

భూగర్భగృహానికి అడ్డుగా ఉన్న చెక్కల కూర్పులా నా పాదాల కింద పేవ్ మెంటు కదలిపోతున్నట్టుంది!

“మీ నాన్నగారి పేరు శేషాద్రి. నిజమే కదూ?”

చెక్కల కూర్పు విడిపోయింది. నేను దభేలున ఆశ్చర్యకూపంలో కూలిపోయాను.

కోలుకునేలోపల ఆయన నా భుజంపైన చెయ్యివేశాడు. “అబ్బాయ్! పెద్దపెట్టున ఆశ్చర్యపడిపోకు. ఆశ్చర్యం కలగడానికి కారణమేమిటో చెప్పనా? తెలియకపోవడం! నిజం తెలిస్తే, లేదా కారణం తెలిస్తే ఆశ్చర్యం కలగనే కలగదు. అప్పుడన్నీ సహేతుకంగానే కనిపిస్తాయి. నేను మీ ఊరి పేరు, మీ తండ్రి పేరు ఎలా చెప్పగలిగానని నీ కాశ్చర్యం! ఎలా చెప్పగలిగానో తెలిస్తే నువ్వు ఆశ్చర్యపడవు....”

“చెప్పండి, సార్! నాకూ తెలుసుకోవాలనే ఉంది” అన్నాను.

“భలే గడుసువాడివే! అంత సులభంగా చెప్పేస్తానేమిటి?” ఆయన చిలిపిగా నవ్వుతున్నాడు.

సులభంగా చెప్పక అందుకోనం ఆయన ఆశించే ప్రతిఫలం ఏమిటో నా కర్ణమయిందికాదు!

“నిన్ను గురించి నే నెలా తెలుసుకోగలిగానన్న విషయాన్ని నువ్వు తెలుసుకోదలిస్తే అందుకొకటే మార్గం ఉంది. ముందుగా నువ్వు నా ప్రశ్నలకు సమాధానం చెప్పాలి.”

‘అలాగేనండీ! చెబుతాను’ అన్న సమాధానం నాలుక చివరిదాకా వచ్చింది కానీ అంతలోనే నాయొక్క, ఆ ఎదటి వ్యక్తియొక్క విజ్ఞతలను పోల్చుకోవడంతో నేను బెంబేలుపడిపోయాను. ఆయన అడగబోతున్న ప్రశ్నలెలాంటివో నాకు తెలియదు. వాటికి సదుత్తరాలిచ్చుకోగల విజ్ఞత నా కెక్కడిది? కొంప దీసి ఈయన మెస్మరిజం, హిప్పాటిజంలాంటి వేవైనా చేసి నా నోటిగుండా ఏవైనా రహస్యాలను వెళ్ళగక్కించడు గదా! పెద్ద చిక్కులోనే తగులుకున్నట్టయింది నాకు!

ఆయనగూడా నా కలవరాన్ని గుర్తించినట్టే కనిపించాడు. “అబ్బాయ్! నీ పేరేమిటో తెలియదు నాకు. తెలుసుకోవాలనిగూడా లేదు. నీ పేరుతో పిలవడంకన్నా నిన్ను జూనియర్ శేషాద్రీ అని పిలవడమే నా కిష్టం. అలాగే పిలుస్తాను. మై డియర్ ఫ్రెండ్! జూనియర్ శేషాద్రీ! నాపైన అనుమానాలు పెట్టుకోకు. నామూలంగా నీ కెలాంటి అపకారము జరగదు. పాతికేళ్ళనుంచి నీలాంటివాడికోసం వేచి చూస్తున్నాను నేను. ఈనాటికి నువ్వు దొరికావు. కానీ సత్సంకల్పాలకు లోకంలో ఎన్నో విఘ్నాలుంటూనే ఉంటాయి. ఇప్పుడు గంట ఆరున్నర కావస్తూంది. ఏడుగంటలకు నాకో ఎంగేజిమెంటు ఉంది. ఎనిమిదికి పూర్తి అవుతుంది. అప్పుడు నువ్వు నన్ను కలుసుకోవాలి....”

తన ధోరణిలోనే తనకు నచ్చినదేదో స్ఫురించినట్టుగా చేతివేళ్ళతో కణతల్ని పరామర్శించుకుంటూ కొనసాగించాడాయన: “అదిగో, ప్రపం

చంలో ఎవడి గొడవలు వాడివి. ఎవడికి వాడే స్వార్థపరుడు. కాకపోతే నా వీలేదో నేను చూసుకుంటానంతేగానీ, నువ్వెందుకోసం ఇక్కడికి వచ్చానో, ఎక్కడికి వెళుతున్నావో, నన్ను కలుసుకునే వీలు నీకుంటుందో ఉండదో ఆలోచించానా?”

“అబ్బే, ఫరవాలేదండీ! నాకేం పనుల్లేవు....” అన్నాను. అన్నానే గానీ ఆయన నా అంతట నే నెందుకు కలుసుకోవాలో నాకు బోధపడడం లేదు. ఇంతకు ఆయన నన్ను ఆజ్ఞాపిస్తున్నాడా? ప్రాధేయపడుతున్నాడా?

“అయితే నువ్వొక పని చేయాలి. ఎనిమిదివరకు నువ్వెక్కడైనా తిరుగు. ఎనిమిది కాగానే ఒక టాక్సీని పిలువు. ఇదిగో, ఈ చీటీ చూపిస్తే పదిహేను నిమిషాల్లో నువ్వు మా ఇంటిముందర ఉంటావు. ఆశాభంగం కలిగించవుకదూ! తప్పకుండా రావాలి. నేను నీ కోసం వేచి ఉంటాను.”

కాదు, కూడదని ఆయన కోరికను నిరాకరించేపాటి తెగువ నాకు లేకపోయింది,

అంతలో ఏవో పుస్తకాలూ, పాకెట్లూ పుచ్చుకుని డ్రయివరు కారు సమీపించాడు.

ఆయన కారులో కూర్చున్నాడు. కదిలిపోతున్న కారులోనించే మాటలు వెనక్కి దూసుకువచ్చాయి—“మైడియర్ యంగ్ పెలో! మరిచి పోవద్దు. వేచి ఉంటాను.”

మదరాసు వీధులు, ఆ వీధుల్లో జరిగే అంతర్నాటకాలు బాగా రంజు గానే ఉన్నట్టు తోచింది. ఎవరైతే పల్లెటూరివారు కనిపిస్తే, ఇక్కడివాళ్ళు వాళ్ళని కిక్కురించడంలో బాగా తరిబీతు పొందినట్టున్నారు. నా ఆలోచన పరిపరివిధాలుగా ననలు సాచుకుంటూంది, ఆ క్షణాల్లో నాకు కుట్రలతో, ఖూసీలతో, ఆలిబీలతో అల్లిన డిటెక్టివ్ కథలెన్నో జ్ఞప్తికి వచ్చాయి. లేక పోతే ఈయన పాతికేళ్ళుగా నాలాంటివాడికోసం వేచి చూస్తున్నాడా? అరేబి యన్ నైట్స్ కథల్లోని మాంత్రికుడికి అల్లావుద్దీను దొరికినట్టుగా ఈనాటికి నే నీయనకి దొరికానా?

బాగానే ఉంది. కథకు కాళ్ళు వచ్చేళాయి. ఇక నడిపించినా నడిపించ వచ్చు. విరగగొట్టినా విరగగొట్టవచ్చు. వెళ్ళడమా, మానడమా?

కుతూహలం చెడ్డది. (మంచిది కాదా!) అది మానవుడిచేత ఎలాంటి పని అయినా చేస్తుంది. (సాహసకార్యాలుకూడా!) వెళ్ళకపోతే ఇదొక చిదంబర రహస్యంలా నన్ను జీవితాంతము వెంటాడక మానదు. ఈ ఉదంతాన్ని విన్నవాళ్ళందరూ “అయ్యో, వెళ్ళలేకపోయావా! అయినా ఇంతటి పిరికితనమా!” అంటూ ఎద్దేవా చెయ్యకపోరు.

వెళ్ళాలన్న నిర్ణయానికి వచ్చిన తరువాత ఉన్నట్టుండి కాలచక్రం అగిపోయినట్టు తోచింది. ఒకవేళ కదులుతున్నా బండరోకలికన్నా వేగంగా పాకడంలే దనిపించింది. ఆ గంట గంటన్నర వ్యవధిలో ఆయన నా చేతికి ఇచ్చిపోయిన చీటీని నాలుగై దుసార్లు చూచుకున్నాను. అందులో ముచ్చటగా మూడే మాటలున్నాయి. “ఏ. జె. దేవబంధు, విస్ డమ్ విల్లా, మైలా పూరు ...” అక్షరాక్షరాన్ని పరిశీలించి చూచాను. అందులోనించి క్లాల వంటివేవీ దొరికే సూచనలు లేవు.

గుడి ఆవరణకి ఈవలగానే అగిపోయే పాదరక్షలకుమల్లే టాక్సీ రోడ్డుపైనే అగిపోయింది. గేటు కొకవైపున తాపడం చేసివున్న చలవరాతి పలకపైన చీటీముక్కలో ఉన్న మాటలే కనిపించాయి. ఆ చీటీకేసి ఒకసారి, నా ముఖంకేసి రెండు మూడుసార్లు చూచిన గూర్ఖావాడు ఎంతో కొంత అయిష్టంగానే నేను లోపలికి వెళ్ళడానికి సమ్మతించాడు.

గేటు దాటుకోగానే పొడుగంటి సన్నటి చెట్లతో, ఏవో పూలమొక్కలతో, పొదరిళ్ళతో చిట్టడివిలాంటి తోట కనిపించింది. ఆ తోట నడుమ వంకరలు తిరుగుతూ వెళుతున్న బాట ఒకటి. వెలుతురుకన్నా చీకచే ఎక్కువగా, అలజడికన్నా ప్రశాంతతే ఎక్కువగా నెలకొనివున్న ప్రదేశం అది. చెట్లసందుల్లోనించీ తెల్లటి గోడలు, దీసాల కొంతి కనిపించకపోతే, పొదల మాటునించీ రేడియో సంగీతము, నవ్వుల సవ్వడి వినిపించకపోతే అక్కడ జనసంచారమున్నదనే నమ్మకమే కలిగేదికాదు.

హఠాత్తుగా రోడ్డు అఖరైపోయింది. నేను భవనం ఎదట నిలబడి ఉన్నాను.

పై కప్పును మొయ్యడంకోసమనిగాక, అందంగా ఉండాలన్న ఉద్దేశంతో రెండింటిని మూడింటినీ ఒకటిగా ఆనించి కట్టిన స్తంభాలకు కింద, విశాలమైన వరండాదగ్గరనించి ప్రారంభమై, దూరుతున్న కడలి అలల్లా క్రిందికి దిగివస్తున్న సోపాన పంక్తికి ఎట్టఎదుట, ఓ జలయంత్రానికి అల్లంత దూరంలో నేను నిలబడి ఉన్నాను.

ఆ జలయంత్రానికి, భవనానికి మధ్యనున్న పచ్చిక తిన్నెలపైన ఆడా మగా, చిన్నాపెద్దా కలిసి ఓ ఏడెనిమిదిమంది పేముకుర్చీల్లో కూర్చుని కులాసాగా కాలక్షేపం చేస్తున్నారు.

వారిలో మొట్టమొదట నావైపు చూచిన వ్యక్తి నడివయస్కురాలైన పాశ్చాత్య వనిత. మిగిలినవారిలో పాతికేళ్ళ యువకు డొకడు, పదహారేళ్ళ పడుచువాడొకడు, పెళ్ళి కెదిగిన అమ్మాయి లిద్దరు. మిగిలినవారు పది పన్నెం దేళ్ళకు లోబడిన చిన్న పిల్లలు. వారిలో దేశవాళీ వాలకంకన్నా విదేశీ లక్షణాలే ఎక్కువగా కనిపిస్తున్నాయి. హారంలో నాయకమణిలా మధ్యగా కూర్చున్న ఆ పాశ్చాత్య వనిత నేను కనిపించగానే “జాకబ్, జాకబ్!” అంటూ గొంతెత్తి పిలిచింది. నల్లటి కుర్రవాడొకడు సోపాన పంక్తిపైన కనిపించి అంతలోనే అంతర్నితుడయ్యాను. అతడు లోపలికి వెళ్ళిన కొద్ది నిమిషాలకే మేడ పైభాగాన ఉన్న పెద్ద విద్యుద్దీపం ఒకటి వెలిగింది. చప్పుడు లేకుండా మేడపైన కిటికీ ఒకటి తెరుచుకుంది. చువ్వల్లోనుంచి పరిచితమైన ముఖం కనిపించింది. “వచ్చావా, అబ్బాయి! పైకిరా” అంటున్నాడాయన.

జాకబ్ దారి చూపిస్తుండగా కొయ్యమెట్లెక్కి పైకి వెళ్ళాను. గది తలుపులే కాకుండా ఆయన చేతులుగూడా నాకోసం తెరుచుకునే ఉన్నాయి. ఆయన సాదరంగా నన్ను ఆహ్వానించాడు. అలాగే తీసుకువెళ్ళి ఓ కుర్చీలో కూర్చోపెట్టాడు. ఆపిల్ సళ్ళముక్కలు, బిస్కెట్లు ఉన్న ప్లేటు నా ముందరికి జరిపాడు. ఆ గృహస్థుడి ఆదరణలో ఉక్కిరి బిక్కిరై పోతున్న నాకు ఆ గది ఒకసారి కలయ పరికించడానికై నా వీలులేక

పోయింది. కుర్చీలో కూర్చున్న తరవాత గోడకొక వారగా ఉన్న పుస్తకాల బీరువాలు కనిపించాయి. పెద్దపైజు పెయింటింగ్ చిత్రాలు కొన్ని గోడలకు వేలాడుతున్నాయి. గది నడుమ ఉన్న టేబులుపైన ఏనుక్రీస్తును సిలువ వేసిన విగ్రహం ఉంది. మెల్లగా కాలుతున్న అగరువత్తులు కమ్మటి పరిమళాన్ని గది అంతటా నింపుతున్నాయి. తన విచిత్ర ప్రవర్తనతో నా పాలిటికి కౌంట్ ఆఫ్ మాంట్ క్రిస్టోలా కనిపిస్తున్న ఏ. జె. దేవబంధు బల్ల కటు వైపున వాలుకుర్చీలో కూర్చున్నాడు. ఆ వినుత వాతావరణం నన్ను స్తబ్ధుని చేయడంలో ఆశ్చర్యంలేదు. కానీ ఏదో మాట్లాడాలని నన్నక్కడికి రమ్మన్న పెద్దమనిషి కూడా చేతులను వాలుకుర్చీ పైనించి వెనక్కి వేలాడవేసుకుని, అరమోడ్పు కన్నులతో పైకప్పుకేసి చూస్తూ నాలుగైదు నిమిషాలపాటు మౌనంగానే ఉండిపోయాడు.

ఆ వ్యవధిలో నేను ప్లేటు ఖాళీచేశాను. ఆయన పైకి లేచి సీసాలోని షశ్వరసాన్ని గ్లాసులోకి వంచాడు. తిరిగి కుర్చీలో కూర్చుంటూ ఉపక్రమించాడు:

“రావేమోననుకున్నాను. ఎలాగైతేనేం, వచ్చేశావు. నాకు చాలా ఆనందంగా ఉందోయీ, జూనియర్ శేషాద్రీ!”

“నన్ను రాజశేఖరం అంటారు” అన్నాను.

“అయితే అలాగే పిలుస్తాను. చూడు మిస్టర్ శేఖరం! నా ప్రశ్నలకు సూటిగా సమాధానాలు కావాలి. ఈ వివరాలన్నీ నా కెందుకు కావాల్సి వచ్చాయన్న కుతూహలాన్నిగూడా నువ్వు చివరిదాకా ఆపుకోవాలి.”

“అలాగేనండీ! అడగండి” అన్నాను.

“మొదటి ప్రశ్న. ముఖ్యమైనది కూడా! మీ చింతపల్లి యెలా వుంది?”

ఎదుటివ్యక్తిని ఆశ్చర్యాంబుధిలో మునకలు వేయించడమే ఆయన ఉద్దేశమైనపక్షంలో, నేనాయన చేతిలో ఒక ఆటవస్తువుగా పరిణమించదలచుకోలేదు. తేడాలుంటే ఉండవచ్చునుగాక. యెవడికి తగ్గ వ్యక్తిత్వం

వాడికుంటుంది. ఈ భావనవల్లనే కావచ్చు, నా జవాబులో గూడా కాస్త తిరగబడిన తత్వం ప్రకటితమైంది.

“చింతలపల్లి కేమండీ! బాగానే ఉంది. కాదంటే ఏ చెట్లవల్లనైతే ఆ ఊరికి చింతలపల్లి అని పేరు వచ్చిందో ఆ చింతచెట్లను మాత్రం సమూలంగా కుళ్ళగించి పారేశారు. కొందరు వాటిని బొగ్గులుగా మార్చి అమ్ముకోగా, మరికొందరు వాటితో ఇటుకశూలలు కాల్పించుకున్నారు. పాకలున్న చోట మేడలు లేచాయి. ముందరవచ్చిన చెవులకన్నా, తరువాతి కొమ్ములే వాడి! కొత్త కట్టడాల్లో కరెంటుదీపాలు వెలుగుతున్నాయి. పాత మేడలు కొన్నింటిలో చమురు ఖర్చుకై నా వెరవులేని లేమిడి సంసారాలు జరుగుతున్నాయి. నిన్న మొన్నటివరకు ఊరికంతటికీ పెద్దదకవాయి రామన్న. ఈమధ్య జరిగిన పరిచాయితీబోర్డు ఎన్నికల్లో అతడికి స్వంతవార్డులో అక్షరాలా తొమ్మిదే ఓట్లు పడ్డాయి. ఒక మనిషి ఇంకొకమనిషి ఎదట మొదటి వాడు యెంత కొమ్ములు తిరిగినవాడైనా సరే, ఒదుగుళ్లు పోయేకాలం వెనకపట్టింది. ‘నీ అంతటివాడివి నువ్వయితే, నా అతవాడివి నే’ నన్న ఆత్మప్రత్యయం బలిసింది. విలవల్లో తేడాలు రావడంతో రోజులు మారిపోతున్నాయనుకోడం రివాజు అయింది. ఈ మార్పు కొందరికి ఇష్టంగానూ ఉంది, మరికొందరికి అయిష్టంగానూ ఉంది. ఒకరి ఇష్టాయిష్టాలతో సంబంధం లేకుండా కాలం గడిచిపోతూంది. చదువుకుంటున్న పిల్లలున్న తండ్రిని కదిపిమాడండి, ఎలిమెంటరీ స్కూళ్ళ నుండి విశ్వవిద్యాలయాలవరకు ఉన్న అవకాశాలను గురించి, లేని సదుపాయాలను గురించి వినగలము. వ్యవసాయ విద్యలో పట్టాపుచ్చుకున్న విజ్ఞానవంతుణ్ణి చిక్కుప్రశ్నలతో తికమక పెట్టడానికొక మామూలు రైతే చాలు. ఇదంతా ఎలా ఉందంటే గ్రామీణజీవితమన్న పెద్ద బాణలిలో ఏవేవో ఘన ద్రవపదార్థాలు కళపెళలాడి పోతున్నాయి. పొంగులు వస్తున్నాయి. బుడగలు లేస్తున్నాయి. మంట చల్లారాలి. మిశ్రమం గట్టిపడాలి. అప్పుడుగానీ ఈ బాణలిలో తయారయ్యే పదార్థం ఎలాంటిదో మనకు తెలియదు!”

దేవబంధుగారి ముఖంలో ఉత్సుకత కనిపించింది. ఉద్వేగం కనిపించింది.

“బాగా చెప్పావోయ్, రాజశేఖరం! నీ మాటలు వింటుంటే కాలాన్ని చొచ్చుకొని నలభై ఏళ్లు వెనక్కి వెళ్ళినట్టయింది. ముమ్మూర్తులా శేషాద్రి ఇలాగే ఉండేవాడు. సరిగ్గా ఇలాగే మాట్లాడేవాడు. ఇద్దరము కలిసి చెరువులో ఈదుకుంటూ వెళ్ళి తామరపువ్వులు తెచ్చుకునేవాళ్ళం. చిటారుకొమ్మ దాకా పాకి కాయలు కోసుకునేవాళ్ళం. ఏ తిరణాలకు వెళ్ళినా కలిసే వెళ్ళేవాళ్ళం. ఇంట్లో పండుగలు పట్టాలు చేసుకుంటే నన్ను వదిలిపెట్టి భోజనానికి కూర్చునేవాడుగాడు శేషాద్రి. నేను పది దేశాలు తిరిగాను. పదిపదుల వంద మంది మిత్రులనై నా సంపాదించాను. కానీ మనసు లోపలి అట్టడుగుపొరల్లో స్థిరంగా, చెరిగిపోని ముద్రవేసుకుని కూర్చున్నవాడు శేషాద్రి ఒక్కడే! చెప్పు శేఖరం, శేషాద్రి కులాసాగా ఉన్నాడు కదూ?”

“లేరండీ! నాన్నగారుపోయారు....” అన్నాను.

నాకు కనిపించకుండా ఆయన ముఖాన్ని గోడవైపుకు తిప్పుకున్నాడు.

“ఇంటికి నేనే పెద్దవాణ్ణి. నాపైన ఎన్నో ఆశలుండేవి ఆయనకు: హైస్కూల్లో చదువుకుంటూ ఉండగానే ఆయన చనిపోయారు. నేను కాలేజి మెట్లెక్కలేకపోయాను ..”

ఒకటి రెండు నిమిషాలు మౌనంగా గడచిపోయాయి.

“రాజశేఖరం!” అంటూ ఆయన నా వైపు తిరిగాడు. ఆ కళ్ళలోని చెమ్మ నేను పసిగట్టకపోలేదు. “హరిరావుగారంటూ ఒకాయన ఉండేవారు. ప్రభుత్వం జీతం ఇవ్వకపోయినా పిల్లలకు బడిచెప్పేవా డాయన. ఆ బడి బడికాదు, రావిచెట్టు నీడ. ఆ చదువు చదువుగాదు, ఆయన చెబుతూండగా శిష్యులు వినడం మాత్రమే. ఇదిగో, ఇక్కడున్న పుస్తకాల్లో కొన్నింటిని నేను శేవరికార్డరులా అప్పజెప్పగలను. కానీ హరిరావుగారి చదువులా నాకేది ఒంటబట్టలేదు. కోపం వస్తే ఆయన అగ్గిరాముడు! ఒక్కంశా వాతలు తేలిపోయిన రోజున పంతులుగారి ఇంట్లోనే భోజనం. కొట్టినా ఆయన కొట్ట వలిసిందే, పెట్టినా ఆయన పెట్టవలిసిందే!”

“అవునట! నాన్నగారు చెప్పగా చాలాసార్లు విన్నాను. నాకు బుద్ధి తెలిసేసరికే ఆయన గతించాడు.”

“ఆయన కిద్దరు కొడుకులుండాలి....”

“పెద్దవాడు దామోదరం. వైద్యం పిచ్చిలో ఏవో మూలికలకోసం శ్రీశైలం కొండల్లోకి వెళ్ళినవాడు తిరిగిరాలేదు. చిన్నవాడు శ్రీహరి. ఎక్కడో ద్రోణాచలం పరిసరాల్లోని రోడ్ల కూడలిలో చిన్న నాష్టా అంగడి వడుపుతున్నాడని వినికొడి.”

దేవబంధుగారు వేడిగా నిట్టూర్చారు.

“ఊరి చివరగుడిసెలో ఉండేవాడు మడివేలు మునెన్న. నారపీనుగ. ప్రాయంలో నేటాల్ వెళ్ళి అక్కడి గనుల్లో, తోటల్లో పనిచేసేవచ్చాడు. వాడి జ్ఞాపకాల భోషాణంలో లెక్కలేనన్ని గాథలుండేవి. ఆకల్లాడని వేసవికాలపు సాయంకాలాల్లో పిల్లలనందరిని చుట్టూరా కూర్చోబెట్టుకుని తన అనుభవాలను ఏకరువు పెట్టేవాడు.”

“సాపం, ఆ ముసలివాడికి కూడా చివరిరోజుల్లో ఇడుములే ఎదు రయ్యాయి. కొడుకులూ, కూతుళ్లూ వాళ్ళ వయస్సు వాళ్ళకు రాగానే రెక్కలు వచ్చిన పక్షుల్లా లేచిపోయారు. పెళ్ళాం అంతకుముందెప్పుడో కళ్లుమూసింది. తానొకడే ఊరి బట్టలు పిండుకుంటూ, పొట్టపోసుకునేవాడు, బాగా ముసలి తనం పైబడిందేమో, శరీరంలో ఓపిక తగ్గింది, లేని ఓపికను తెచ్చుకోడం కోసం జీర్ణకోశాన్ని సారాతో దట్టించసాగాడు. జీర్ణశక్తి తగ్గింది. దగ్గు ప్రారంభమైంది. ఆ దగ్గు ఎంతగా విజృంభించిందంటే - దాని తాకిడికి ఊళ్ళో కొందరికి నిద్ర కరువైపోయింది. అందరు కలిసి పదిరూపాయలు పోగుచేసి ఇచ్చి వింటిబద్దలా వంగిపోయిన ఆ ముసలివాణ్ణి పల్లెనించి సాగ నంపేశారు.”

దేవబంధుగారు ఎడమచేతితో ఫాలతలాన్ని అదిమి పట్టుకుంటూ పైకి లేచారు. వెళ్ళి కిటికీవైపు తిరిగి నిల్చున్నారు.

“రాజశేఖరం! ఇక ఎంతోసేపు నిన్ను విసిగించను. కానీ ఈ ఒక్క విషయం మాత్రం నాకు కావాలి. చింతలపల్లి నడివీధిలో రెండు మిద్దెలుండేవి.

ఒకటి పాపయ్యగారిది. రెండోది వీరాసామిది. ఆ రెండుమిద్దెలు ఒకటే కాపురంగా కలిసిపోవడం నాలుగు దశాబ్దాలనాటి మాట. ఆ తరువాతి వివరాలే నాకు కావలసినవి."

దేవబంధుగారు ఏ ఇద్దరు వ్యక్తులను గురించైతే ప్రస్తావిస్తున్నారో ఆ ఇద్దరిలో ఒక్కపాపయ్యగారిని మాత్రం నేనెరుగుదును. ఆయన గూడా చాలా కాలం కిందట చనిపోయాడు. ఆ పాపయ్యగారికి ఒకే కూతురు తులసమ్మ. పక్కంటి వీరాసామికి ఒక్కడే కొడుకు రంగనాయకులు. ఆ తులసమ్మను రంగనాయకులికిచ్చి వివాహం చేయడంతో ఆ రెండు సంసారాలు ఒకటయ్యాయిన్నది గూడా నాకు వినికిడిద్వారా తెలిసిన వృత్తాంతమే! ఎందుకంటే ఆ తులసమ్మకు, రంగనాయకులకు వయసులో నాకంటే పెద్దవాడైన కుమారుడున్నాడు!

“తులసమ్మ బాగుందా, రాజశేఖరం?”

ఆ ప్రశ్నించిన ధోరణిని బట్టి చూస్తే, ఎన్నివంకరలు తిరిగినా రైలు చివరికి స్టేషనులోనే వచ్చి ఆగినట్టుంది. అయినా ఊరిలో ఎన్నో కాపురాలుండగా ఆ రెండింటిని గురించి, అందునా తులసమ్మను గురించి ఈయన ప్రత్యేకంగా అడగడానికి కారణం?

ఇంతకూ ఈ దేవబంధుగారు రెవ్వరు? ఈయనకు చింతపల్లి గత చరిత్రతో గల సంబంధమేమైవుంటుంది? ఆశ్చర్యంతో తల దిమ్మెక్కిపోతూండేగానీ, ఊహ ముందుకు సాగడంలేదు.

ఆగిన ట్టాగిన రైలు అంతలోనే కదిలింది.

“తులసమ్మ కొక మేనత్త కొడుకుండేవాడు. వాడిపేరు అంజి. తులసమ్మ పుట్టగానే అంజికి పెళ్లాం పుట్టిందని చెప్పుకున్నారు లోకులు. అనుకున్నవన్ని అనుకున్నట్టే జరగవు. ఆ అంజిగాడిది ఒక వక్రజాతకం. వాడు చిన్నప్పుడే తల్లిదండ్రులను కోల్పోయాడు. మేనమామ పాపయ్యగారే వాడి పెంపకం బరువు మొయ్యవలిసి వచ్చింది. ఆ కుర్రవాడు తన కర్మ ఇలా కాలిందన్న ధ్యాసే లేక లేనిపోని గొంతెమ్మ కోరికల్ని పెంచుకున్నాడు.

పాపయ్యగారు తనను తీసుకువెళ్ళి రంగన్నపేట హైస్కూల్లో చేర్పించేసరికి, బాగా చదివించి ఆయన తన కూతురునిచ్చి పెళ్ళిచేస్తారని కొండంత ఆశ పెట్టుకున్నాడు. అతగడి హైస్కూలు చదువు తీరామారా పూర్తికాక మునుపే, అప్పటి కింకా పెళ్ళి ఈడైనా రాని తులసమ్మకు వివాహం నిశ్చయమైంది. వీరాసామి కొడుకు రంగనాయకులే వరుడు! వీరాసామి డబ్బులో, దర్పంలో అన్నివిధాలా తనకు సాటివాడు. తన కొక్కతే కుమార్తెగా పుట్టడంవల్లనే తులసమ్మ అదృష్టవంతురాలు. ఆ అదృష్టాన్ని రెండుతో గుణించాలనుకున్నా రంతేగానీ, పాపయ్యగా రందువల్ల ఓ లేత గుండెకు తగిలే దెబ్బ ఏసాటిదో గ్రహించలేకపోయారు. స్వార్థం ఆలాంటిదే! అది తన ఇంటిముందర పందిరి వేసుకోడానికి కల్పతరువును ఖండించడాని కైనా వెనుదియ్యదు. పాపయ్యగారి దృష్టిలో అంజి ఏసాటివాడు? వాడు దిక్కు మొక్కులేని దురదృష్టవంతుడు. ఆయన తన మోచేతి గంజి తాగే వాడికి దురభిమానా లుండగూడదన్నాడు. కానీ ఆ గంజి తాగడంకన్నా, ఆ నికృష్టపు బ్రతుకు బ్రతకడంకన్నా అంజికి నాలుగిళ్ళు అడుక్కుతిన్నా నయమే ననిపించింది. వాడు దేశాలపారైపోయాడు! చింతలపల్లిలో ఎవ రైనా ఆ నిర్భాగ్యుణ్ణి గురించి తలపెడుతుండగా విన్నావా, రాజశేఖరం?"

“వినకేమండీ! రంగన్నపేట హైస్కూల్లో చదువుకుంటున్న రోజుల్లో అతడు, మా నాన్నగారు కలిసి తీయించుకున్న ఫోటో ఒకటి ఇంకా మా ఇంట్లో ఉంది. మా నాన్నగారు అతణ్ణిగురించి తలచుకోని రోజు ఉండేది గాదు. పల్లెటూరి పెద్దల ప్రసంగాల్లో గూడా అతడిపేరు తరుచుగా దొర్లు తూండేది. వెళ్ళిపోయిన తరవాత అతడి ఆచూకీ మాత్రం తెలిసిందిగాదు. బై రాగుల్లో కలిసిపోయాడని కొంద రనుకునేవారు. లేదు లేదు, అక్కడెక్కడో రైల్వేస్టేషన్లో ఇడ్డెన్లు అమ్ముకుంటున్నాడని కొందరు చెప్పుకునేవారు.”

“కానీ, ఒక వ్యక్తి లోకుల ఊహల కనుగుణంగా బై రాగుల్లోనే కలిసిపోవాలనిగానీ, ఇడ్డెన్లు అమ్ముకోవాలనిగానీ విధి నిర్దేశించదు. వాస్తవం

వాళ్ళ ఊహలకు విరుద్ధంగా పరిణమించకూడదని సృష్టికర్త శాసనం వ్రాసి పెట్టలేదు. ఎలాగంటావా, రాజశేఖరం?" ఆయన గిరుక్కున వెనుదిరిగి నన్ను సమీపించాడు. సత్యం వీలై నంత స్థూలస్వరూపం ధరించినట్లుగా ఆ నిలువెత్తు మనిషి నిటారుగా నా ఎదుట నిల్చున్నాడు. "ఆ అంజినే నేను!"

"మీరా?"

"అవును. పాపయ్యగారి మేనల్లుణ్ణి, మీ నాన్నగారు శేషాద్రికి మిత్రుణ్ణి, తులసమ్మకు కాలేకపోయిన మొగుణ్ణి, అంజిని నేనే! చేత పైసా లేక ఈ మదరాసు నగరానికి ఎలా వచ్చానో, ఈ నగర వీధుల్లో ఎన్ని అవస్థలు వడ్డావో అవన్నీ నేనిప్పుడు చెప్పను. ఒక చెట్టు పైకి చేరుకోవాలన్నది నా సంకల్పం. తాటిని పట్టుకుని పై కెగబాకుతున్నాను. సగంలో ఉండగా నా కింది భాగాన తాటిని కత్తిరించి పారేశారు! ఇక నేల నాదికాదు. జారి కిందపడితే ఎముకలు విరికి, ఒళ్ళు నుగుమాచమైపోవడం ఖాయం! ఎలా గైనా కింది కొమ్మదాకా పాకడ మొకటే గత్యంతరం!

"ఆ పరిస్థితుల్లో నా మనస్సు మతం మార్పిడి పైకి మళ్ళింది. ఈ మతంమార్పు చాలా చిత్రమైంది. ఇందువల్ల శరీరం మారడంలేదు. మనస్సు మారదు. ఒకరకమైన మానవ సమాజంతో సన్నిహిత సంబంధాలు తెంచుకుని, ఇంకొక రకమైన సమాజంతో కలిసిమెలిసి ఉండవలసి వస్తుంది. శారీరక లక్షణాల్లోనూ, మనోవికారాల్లోనూ వారికి, వీరికి అట్టే తేడా కనిపించదు. ఎటొచ్చీ బాహ్యచారాల్లో మాత్రమే భిన్నమైన పోకడలు. కొత్త ఆచారాలు అలపరుచుకోవడంవల్ల నాకు నష్టమయ్యేదేముంది? అందుకు నేను సిద్ధపడ్డాను. కొత్తసమాజం నేను చదువుకునే వెరవు కల్పించింది. పట్టుగా చదివి అయిదారేళ్ళలో పట్టా పుచ్చుకున్నాను. అప్పటికీ నాకు తృప్తి కలగలేదు. చిన్నతనంలో హరిరావుగారు మా కోవద్యం చెప్పారు. సుజనుడు కందుకం లాంటివాడు. కిందికి వేసి కొట్టినా బంతి పై కెగిరుతుంది. మందుడు మట్టిముద్దలాంటివాడు. ఒకసారి కిందికి కొడితే ఇక నేలకంటుకపోవడమే! నేను కందుకాన్నా, మృత్పిండాన్నా? ఈ పరీక్షలో పరిపూర్ణ విజయాన్ని

సాధించేదాకా నాకు సంతృప్తి కలిగేటట్టు లేదు. ఒక ధార్మికుల సంస్థ విద్యా ర్థులకోసం ఏర్పాటుచేసిన స్కాలర్‌షిప్పు సంపాదించాను. సీమకు వెళ్ళాను. అక్కడ చదువుకుంటూ, చదువు ముగిసిన తరవాత ఉద్యోగంచేస్తూ గడిపిన ఏడెనిమిదేళ్ళలోనే నాకు వివాహమైంది. భార్య మార్గరేట్ అనుకూలవతి. బిడ్డలు కలిగారు. వాళ్ళూ బుద్ధిమంతులు. అప్పటి కింకా దేశంలో బ్రిటిష్ వారి హయాం కొనసాగుతూంది. తిరిగివచ్చేసరికి నా కోసం ఒక ఉన్నతోద్యోగం కాచుకుని ఉంది. ఆ ఉద్యోగం చేస్తూ నిండుగా రెండు దశాబ్దాల పాటు ఉత్తరదేశంలో ఉండిపోయాను. ఉద్యోగ విరమణ చేయవలసిన వయస్సు వచ్చింది. చివరిరోజులు వ్రశాంతంగా గడపడానికి, నా అభివృద్ధికి వెలుగుబాటలు చూపిన ఈ నగరాన్నే ఎన్నుకున్నాను. ఇదే నా ఇల్లు! ఇంతకు మునుపు చూశావుగా, అదే నా కుటుంబం! చెప్పి ముగిస్తున్నానే, ఇదే నా జీవిత కథ!”

అపూర్వమైన విచిత్రానుభవం ఒకటి ఆవహించినట్టుగా నా మనసు చైతన్యాన్ని కోల్పోయింది. నేను కూర్చున్న గది అప్పుడు నా పాలిటి కొక అంతరిక్ష నౌకలా భాసిస్తూంది. ఆ నౌక నన్ను గతంలోకి తీసుకు వెళ్ళింది. కొద్ది నిమిషాల్లో అనేక సంవత్సరాల గత వృత్తాంతాలను వెండితెరలా నా మనోనేత్రం ఎదట సాక్షాత్కరింపజేసింది!

“బామ్, బామ్” అంటూ జాకబ్‌ను పిలిచారు దేవబంధుగారు. గుక్కపట్టి రెండుగ్లాసుల మంచినీళ్లు తాగేశారు. ముఖంపైన కమ్ముకున్న స్వేదబిందువులను తుడుచుకుంటూ మళ్ళీ వాలుకుర్చీలో కూర్చున్నారు.

“కానీ నువ్వు నన్ను అపార్థం చేసుకోగూడదు, రాజకేఖరం! నిన్నిక్కడికి సిలిపించింది నా జీవితగాథను వల్లించి, ఆశ్చర్య చకితుణ్ణి చెయ్యడానికి కాదు.”

ప్రశ్నార్థకంగా ఆయనవైపు చూస్తున్నాను.

“బడబాగ్నిలా నా హృదయంలో దాగి ఉన్న ఆవేదన వెళ్ళబోసుకోవాలని....”

“మీ కావేదనా? ఎందుకూ?” తెల్లబోతూ అడిగాను.

“చెబుతున్నాను. రాత్రుళ్ళలో నిద్రపడుతుంది. తెల్లవారు జామున మేల్కొంటాను. ఆ మేల్కొన్న మొదటి క్షణంలో నాకు నేను దేవబంధునని అనిపించదు. చదువుల్ని సాధించాననీ, విదేశాలకు వెళ్ళివచ్చాననీ, మార్గరేట్ కి మొగుణ్ణనీ జ్ఞప్తికిరాదు. చింతలపల్లిలో ఆరుబయట వేసుకున్న నులకమంచంమీద లేచి కూర్చున్నట్టే తోస్తుంది. ఆ చింతలపల్లివారి ఊహల్లో నేను బైరాగిని, ఇడ్డెన్లు అమ్ముకునేవాణ్ణి, ఇంకా మాట్లాడితే బస్ స్టాండులో కూలీని. కానీ ఈ శరీరంలోని జీవాత్మ నేను ఆదమరిచినప్పుడల్లా ఆ చింతలపల్లి పరిసరాల్లో సంచరించడానికి వెళ్ళిపోతుంది. విరూపాక్షమ్మగుడి ఎదట రాతి స్తంభాల మధ్యన ఉన్న ఉయ్యాల, దళవాయి నరసన్నగారి తోటలో జామపళ్ళు. వీరారెడ్డిగారి పొలాల్లో చెరుకుగడలు, అనంతరాయని చెరువులో తామరపువ్వులు అవన్నీ జ్ఞప్తికొస్తాయి. అక్కడి మనుషులు కళ్ళల్లో మెదిలి నట్టే ఉంటారు. ఎందులో ప్రయాణంచేస్తున్నా, ఎక్కడికి వెళ్ళినా నా చూపులు ఎవరికోసమో గాలిస్తున్నట్టుంటాయి. అంతెందుకు, రాజశేఖరం! ఈ రోజు సాయంకాలం రోడ్డు పైన నువ్వు కనిపించేసరికి శేషాద్రిచాయలు నీలో కనిపించడంతో, నిజంగా ఆ శేషాద్రే వచ్చి నా ఎదట నిల్చున్నాడేమో నన్ను భ్రమ కలిగింది. నేను చదువుకున్నాను, ఉన్నతోద్యోగం చేశాను, డబ్బు సంపాదించాను, దేశాలు తిరిగాను. ఒక్కమాటలో చెప్పాలంటే లోకం మానవుడి కందివ్వగలిగిన సుఖాలన్నింటినీ చూరలాడాను. కానీ నా అంతరాంతరాల్లో దాగి ఉన్న ఒకే ఒక గాఢమైన ఆకాంక్ష వ్యక్తంచేయనా, రాజశేఖరం? కళ్ళు మూసేలోగా.... ఒకసారి చింతలపల్లికి వచ్చి మన చింతలేటిలో ఒక చిన్న చెలమ తీసి, అందులోని తియ్యటి నీటిని కడుపు నిండుకు తాగేయాలని ఉంది, ఆ కోరిక నెరవేరుతుందో, నెరవేరదో....”

చింతలపల్లికి కరెంటు వచ్చింది. ముందు కరెంటువచ్చి వెనువెంటనే పంపు సెట్లు దిగాయి. కొత్తబావులు తవ్వారు. పాత బావుల్ని లోతుచేశారు. భూమితల్లి కడుపులోని అట్టడుగు ఊట దారుల్నిగూడా శోధించి పారేశారు! ఇప్పుడు చింతలేటిలో చెలమదీస్తే, అందులో ఇసకేగానీ సీక్యూరవని అలనాటి అంజికి తెలియదు, ఈనాటి దేవబంధుగారికి తెలియదు!

